
Vishnukritam Shiva Stotram

विष्णुकृतं ४ शिवस्तोत्रम्

Document Information



Text title : Vishnukritam Shiva Stotram

File name : viShNukRRitaM4shivastotram.itx

Category : shiva, vishnu, harivaMsha

Location : doc_shiva

Proofread by : PSA Easwaran

Description/comments : harivaMsha | anubandha - parishiShTa | adhyAya a31.1049||

Latest update : September 30, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 29, 2025

sanskritdocuments.org

विष्णुकृतं ४ शिवस्तोत्रम्



भगवानुवाच ।
नमस्ते शितिकण्ठाय नीलग्रीवाय वेधसे ।
नमस्ते अस्तु शोचिषे नमस्ते उपवासिने ॥ १ ॥
नमस्ते अस्तु मीढुषे नमस्ते गदिने हर ।
नमस्ते विश्वमूर्तये वृषाय वृषरूपिणे ॥ २ ॥
उपनिर्याय(?) च नमो वृषाय वृषरूपिणे ।
अमूर्ताय च देवाय नमस्तेऽस्तु पिनाकिने ॥ ३ ॥
नमो घोराय घोराय घोरघोरप्रियाय च ।
नामः कुब्जाय कूपाय शिवाय शिवरूपिणे ॥ ४ ॥
नमस्तुण्डाय तुष्टाय नमस्तुटितुष्टाय च ।
नमः शिवाय शान्ताय गिरिशाय च ते नमः ॥ ५ ॥
नमो हराय हिप्राय(?) नमो हरिहराय च ।
नमोऽघोराय घोराय घोरघोरप्रियाय च ॥ ६ ॥
नमोऽघण्टाय घण्टाय नमो घटिघटाय च ।
नमः शर्वाय शान्ताय भूताधिपतये नमः ॥ ७ ॥
नमो नमो विरूपाय पुराय पुरहारिणे ।
नम आद्याय बीजाय शुचये भस्मरूपिणे ॥ ८ ॥
नमः पिनाकहस्ताय नमः शूलासीधारिणे ।
नमस्ते खट्वहस्ताय नमस्ते कृत्तिवाससे ॥ ९ ॥
नमस्ते वामदेवाय नम आकाशमूर्तये ।
हराय हरिरूपाय नमस्ते तिग्मतेजसे ॥ १० ॥
भक्तप्रियाय भक्ताय भक्तानां वरदायिने ।

नमोऽभ्रमूर्तये देव जलमूर्तिधराय च ॥ ११ ॥
 नमश्चन्द्राय देवाय सूर्याय च नमो नमः ।
 नमः प्रधानदेवाय भूतानां पतये नमः ॥ १२ ॥
 नमः करालमुण्डाय विकृताय कपर्दिने ।
 अजाय च नमस्तुभ्यं भूतभावन भावन ॥ १३ ॥
 नमोऽस्तु हरिकेशाय पिङ्गलाय नमो नमः ।
 नमस्तेऽभीषुहस्ताय भीरुभीरुहराय च ॥ १४ ॥
 हराय भीतिरूपाय घोराणां भीतिदायिने ।
 नमो दक्षमखघ्नाय भगनेत्रापहारिणे ॥ १५ ॥
 उमापते नमस्तुभ्यं कैलासनिलयाय च ।
 आदिदेवाय देवाय भवाय भवरूपिणे ॥ १६ ॥
 नमः कपालहस्ताय नमोऽजमथनाय च ।
 त्र्यम्बकाय नमस्तुभ्यं त्र्यक्षाय च शिवाय च ॥ १७ ॥
 वरादाय वरेण्याय नमस्ते चन्द्रशेखर ।
 नम इध्माय हविषे ध्रुवाय च कुशाय च ॥ १८ ॥
 नमस्ते शतु(?)द्युम्नाय नागपाशप्रियाय च ।
 विरूपाय सुरूपाय भद्रपानप्रियाय च ॥ १९ ॥
 श्मशानरतये नित्यं जयशब्दप्रियाय च ।
 खरप्रियाय खर्वाय खराय खररूपिणे ॥ २० ॥
 भद्रप्रियाय भद्राय भद्ररूपधराय च ।
 विरूपाय सुरूपाय महाघोराय ते नमः ॥ २१ ॥
 घण्टाय घण्टानादाय घण्टभूषणभूषिणे ।
 तीव्राय तीव्ररूपाय तीव्ररूपप्रियाय च ॥ २२ ॥
 नन्नाय नन्नरूपाय नन्नरूपप्रियाय च ।
 भूतावास नमस्तुभ्यं सर्वावास नमो नमः ॥ २३ ॥
 नमः सर्वात्मने तुभ्यं नमस्ते भूतिदायिने ।
 नमस्ते वामदेवाय महादेवाय ते नमः ॥ २४ ॥

का नु वाक्स्तुतिरूपा ते को नु स्तोतुं प्रशक्यात् ।
कस्य वा स्फुरते जिह्वा स्तुतौ स्तुतिमतां वर ॥ २५ ॥
क्षमस्व भगवन् देव भक्तोऽहं ध्याहि मां हर ।
सर्वात्मन् सर्वभूतेश ध्याहि मां सततं हर ॥ २६ ॥
रक्ष देव जगन्नाथ लोकान् सर्वात्मना हर ।
ध्याहि भक्तान् सदा देव भक्तप्रिय सदा हर ॥ २७ ॥
इति हरिवंशान्तर्गतं विष्णुकृतं शिवस्तोत्रं सम्पूर्णम् ।
हरिवंश । अनुबन्ध - परिशिष्ट । अध्याय अ३१.१०४९ ॥

harivaMsha . anubandha - parishiShTa . adhyAya a31.1049..

Proofread by PSA Easwaran

——
Vishnukritam Shiva Stotram

pdf was typeset on March 29, 2025

——
Please send corrections to sanskrit@cheerful.com

